

بہر حال کتاب اپنے موضوع میں دلچسپ ہے اور اس سے اندازہ ہوتا ہے کہ اس موضوع سے متعلق  
 یہی فاضل مصنف کا مطالعہ بہت گہرا تھا۔ عوامی بولیاں اور گیت کسی خطہ تک اور علاقے کی ثقافت  
 کا مظہر ہوتے ہیں، اس کتاب میں جو گیت درج کیے گئے ہیں، ان سے ایران کی قدیم ثقافت  
 کی جھلک نمایاں ہے۔

## سید عطار اللہ شاہ بخاری اور پاکستان

از : زاہد منیر علّام

ناشر : مکتبہ بولاک، فیصل آباد

کتابت، طباعت، کاغذ، جلد، سرورق بہترین۔

صفحات ۲۰۸۔ قیمت اعلیٰ کاغذ پندرہ روپے۔ عام کاغذ دس روپے۔

مولانا سید عطار اللہ شاہ بخاری اپنے عہد کی نامور شخصیت تھے۔ ۲۲ ستمبر ۱۸۹۲ کو پٹنہ (صوبہ بہار  
 ہندوستان) میں پیدا ہوئے۔ ۱۹۱۳ء میں مشرقی پنجاب کے شہر امرتسر میں اقامت اختیار کی۔  
 ۱۹۱۶ء میں اسی شہر میں خطابتی زندگی کا آغاز کیا۔ ۱۹۱۹ء میں جلیاں والا باغ (امرتسر) کے حادثے  
 سے متاثر ہو کر میدان سیاست میں قدم رکھا۔ ۲۱ اگست ۱۹۶۱ کو شام چھ بج کر پچیس منٹ پر  
 ملتان میں اس دنیا سے فانی سے رخصت سفر باز ہوا اور عالم جاودانی کی راہ لی۔ ۲۲ اگست کو ملتان  
 میں دفن کیے گئے۔

سید عطار اللہ شاہ بخاری بے مثال مقرر اور خطیب تھے۔ قیام پاکستان تک انھوں نے  
 انگریزی حکومت کو اپنا ہدف تنقید ٹھہرائے رکھا۔ ان کی زندگی کا بڑا حصہ جیل اور ریل میں گزرا۔  
 مختلف اوقات میں متعدد مرتبہ گرفتار ہوئے۔ قیام پاکستان کے بعد انھوں نے اپنے آپ کو  
 پاکستان کی خدمت کے لیے وقف کر دیا تھا۔ اس کتاب میں اس سلسلے کی تمام تفصیلات بیان  
 کی گئی ہیں۔ نوجوان مصنف زاہد منیر علّام نے بڑی محنت سے یہ معلومات جمع کی ہیں جو کتابی شکل میں  
 ہمارے سامنے ہیں۔